

31 ta' Mejju, 1995

Imhalled:-

Onor. Joseph Said Pullicino B.A.(Hons.), LL.D.

Avukat Gerald Montanaro Gauci *noe*

versus

Saviour Farrugia *noe*

**Mandat - Mandat ta' Qbid - Esekuzzjoni fuq Proprjeta' ta'
Terzi - Revoka ta' Mandat ta' Qbid**

L-attur agixxa b'suċċess għar-revoka ta' mandat ta' qbid kawtelatorju esegwit fuq proprjeta' tas-soċjeta' minnu rappreżentata għad-debitu pretiż kontra terzi.

Il-Qorti:-

Rat l-att taċ-ċitazzjoni li bih l-attur *nomine* ppremetta:

“Illi l-konvenut b'mandat numru 526/94 fl-ismijiet **Saviour Farrugia *nomine* vs Gerald Montanaro Gauci *nomine*** esegwixxa mandat u qabad oġġetti li mhumiex proprjeta' tas-soċjeta' Associated Industrial Products Limited li kontra tagħha nhareġ l-istess mandat, iżda qabad oġġetti tas-soċjeta' Conceria La Maltese Ltd., liema oġġetti jinsabu elenkati fil-kopja tal-mandat dokument “A” u dan in esekuzzjoni tal-kreditu ta' Lm915.51,0 pretiż minn Associated Industrial Products Ltd.”;

Illi s-soċjeta' attriċi m'għandha l-ebda debiti versu l-Korporazzjoni Telemalta;

Illi l-konvenut *nomine* kien jaf li l-oġġetti li ġew maqbuda ma kinux proprjeta' ta' l-Associated Industrial Products Limited, imma kienu ta' terza persuna u ċjoe' s-soċjeta' attriċi u agixxa manifestament b'mod abbusiv u arbitrarju;

Talab li din il-Qorti tiddikjara null u inattendibbli l-mandat fuq riferit nru. 526/94 in kwantu l-oġġetti elevati mill-Marixxall, proprjeta' tad-ditta attriċi u dan minhabba li l-oġġetti maqbuda huma tad-ditta attriċi u mhux tas-soċjeta' pretiża debitori u tordna lill-Marixxall li esegwixxa l-istess mandat illi jirrilaxxa l-oġġetti elenkati fid-dokument “A”;

Bl-ispejjeż kontra l-konvenut”;

Rat id-dikjarazzjoni ġuramentata u l-lista tax-xhieda ta' l-attur *nomine*;

Rat in-nota ta' l-eċċezzjonijiet tal-konvenut *nomine* li biha eċċepixxa:

“Illi t-talbiet (*sic*) attriċi hija infondata fil-fatt u fid-dritt u għandhom jiġu miċhuda bl-ispejjeż stante li l-mandat ġie segwit validament fuq assi tas-soċjeta' debitoriċi;

Salvi eċċezzjonijiet ulterjuri”;

Rat id-dikjarazzjoni ġuramentata u l-lista tax-xhieda tal-konvenut *nomine*;

Rat l-atti kollha tal-kawża u d-dokumenti esebiti;

Semgħet it-trattazzjoni;

Rat il-verbal tat-30 ta' Marzu, 1995 li bih il-kawża tħalliet għal-lum għas-sentenza;

Ikkunsidrat:

Id-ditta attriċi qed tippremetti dawn il-fatti għat-talba tagħha għar-rilaxx ta' l-oġġetti mobbli elevati bil-mandat ta' qbid numru 526/94;

Il-konvenut *nomine* in kawtela tal-pretensjoni tiegħu għall-

pagament ta' ammont in konnessjoni ma' servizz tat-*telex* bin-numru 1445, kontra s-soċjeta` Associated Industrial Products Ltd. ottjena l-ħruġ tal-mandat tal-qbid fuq imsemmi. Dan ġie esegwit mill-Marixxall ta' din il-Qorti fil-lokalita` indikata lilu mill-konvenut u ċjoe` fil-fabbrika B3, Industrial Estate, Bulebel, fuq l-oġġetti msemmija fir-riferta a folio 6 tal-proċess. Il-mandat ġie esegwit fit-28 ta' Marzu, 1994;

Kif jidher mill-istess riferta l-Marixxall ta' din il-Qorti ġie mitlub jiddikjara waqt il-qbid - kif fil-fatt għamel - illi l-oġġetti li kienu qed jiġu minnu elevati ma kinux tad-ditta debitrice imma ta' soċjeta` oħra, dik attriċi, bl-isem Conceria La Maltese Ltd.;

L-attur *nomine* kkonferma meta xehed illi l-kumpanija li hemm illum (fil-fabbrika) u li mill-poter tagħha inqabdu l-oġġetti msemmija fil-mandat m'għandha x'taqsam xejn mal-kumpanija li kellha s-servizz tat-*telex* li għalih jirreferi l-kont;

Il-kont difatti hu għall-arretrati bejn Ottubru 1988 sa Novembru 1991 - apparti ammont ta' Lm11.65,0 għas-sena 1993. Interessanti illi d-dokumentazzjoni dwar il-kumpanija Associated Industrial Products Ltd. li ġiet ikkundannata thallas l-ammont reklammat mill-Korporazzjoni konvenuta u li ġiet akkwistata mid-Dipartiment tar-*Registrar of Partnerships*, tasal biss sa Settembru 1991. Dan hu indikattiv illi s-soċjeta` ma baqgħetx topera wara dik id-data u dana sa ċertu punt jikkorrobora l-versjoni ta' l-attur *nomine*;

Waqt li hu minnu illi s-soċjeta` Associated Industrial Products Ltd. kienet topera mill-istess fabbrika li fiha qed topera issa s-soċjeta` attriċi hu ovvju illi dan ma jfissirx illi s-soċjeta` attriċi assumiet l-obbligi tas-soċjeta` li qabilha kienet tokkupa l-fabbrika. Ċertament

illi l-oġġetti mobbli kienu **fil-pussess** tas-soċjeta` attriċi u konsegwentement il-presunzjoni hi li min kien fil-pussess ta' l-oġġetti mobbli kien infatti l-proprjetarju tagħhom. Stabbilit li **fil-mument meta ġie esegwit il-mandat** is-soċjeta` debitoriċi Associated Industrial Products Limited ma kinitx qed topera mill-fabbrika *de quo* u ma kellha l-ebda konnessjoni ma' dan il-lokal, hu ġust li jiġi presunt illi l-oġġetti maqbuda ma kinux ta' proprjeta` tagħha. Kien jispetta lill-konvenut *nomine* li jipprova l-kuntrarju, prova konklussiva u sodisfaċenti li ma tirriżultax;

It-talba ta' l-attur *nomine* tirriżulta għalhekk ġustifikata;

Għal dawn il-motivi l-Qorti tiddeċidi l-kawża billi tiċhad l-eċċezzjonijiet tal-konvenut *nomine* u tilqa' t-talbiet ta' l-attur *nomine* kif dedotti;

L-ispejjeż jithallsu mill-konvenut *nomine*.
